



**സങ്കീർത്തനം 23 ഒരു പഠനം... തുടരുന്നു...**

സന്തോഷവും ധൈര്യവും മാത്രം ശ്രദ്ധിക്കാതെ, നമ്മുടെ ഉത്തരവാദിത്വത്തെയും കടമയെയും കൂടെ നിറവേററുവാൻ നാം ശ്രമിക്കണം. അത് വിസ്മരിക്കുവാൻ പാടില്ല. ഏതൊരു പദവിയോടും കൂടെ ഒരു ഉത്തരവാദിത്വവുമുണ്ടെന്ന് നാം മനസ്സിലാക്കണം. നമ്മുടെ ഇടയന് നമ്മോട് ചില കടപ്പാടുകളും ഉത്തരവാദിത്വങ്ങളും ഉള്ളതുപോലെ അവന്റെ ആട് എന്ന നിലയിൽ നമുക്ക് ഇടയനോട് ചില കടപ്പാടുകളും ഉത്തരവാദിത്വങ്ങളും ഉണ്ട്.

നാം നമ്മുടെ ഇടയനെ അറിയണം. വിശുദ്ധ യോഹന്നാൻ 10:14 'ഞാൻ എന്നിക്കുള്ളവയെ അറിയുകയും എന്നിക്കുള്ളവ എന്നെ അറിയുകയും ചെയ്യുന്നു'. യേശുവിന്റെ ആടുകൾ യേശുവിനെ അറിയുന്നവ ആയിരിക്കണം. ഇടയൻ ആരാണെന്നു വ്യക്തമായി അറിയാത്ത ഒരു ആടീനും തന്റെ യഥാർത്ഥ ഇടയനെ പിൻപറുവാൻ കഴിയുകയില്ല. കാരണം ചെന്നായ്ക്കൾ ഇടയന്റെ വേഷം ധരിച്ച് നടക്കുന്നതുപോലെ പല കള്ള ഇടയന്മാരും യഥാർത്ഥ ഇടയന്റെ വേഷം ധരിച്ചുകൊണ്ട് ആടുകളെ വഞ്ചിക്കുവാനും വഴി തെറ്റിക്കുവാനും ഊടാടി നടക്കുന്ന കാലമാണിത്. കള്ള ഇടയന്മാരെ തിരിച്ചറിഞ്ഞ് അവരെ ഒഴിവാക്കി ദൈവത്തിന്റെ ആലോചനയെ പിടിച്ചെടുത്ത് ശരിയായ പാതയിൽ സഞ്ചരിക്കുവാൻ നമുക്ക് കഴിയണം.

നമ്മെ കാവൽ ചെയ്യുന്ന നമ്മുടെ ഇടയൻ എപ്പോഴും നമ്മോടു കൂടെയുള്ളവനാകുന്നുവെന്നും നമ്മുടെ ശത്രുവിനെ അവൻ നേരിടുകയും പരാജയപ്പെടുത്തുകയും ചെയ്യുമെന്നും ബോദ്ധ്യമുള്ള ആടുകൾ, ശത്രു വരുന്നതു കണ്ടാൽ ഭയപ്പെട്ടു നിലവിളിക്കുകയില്ലെന്നു മാത്രമല്ല, ശത്രു എന്തു ചെയ്താലും അത് ശ്രദ്ധിക്കുക പോലുമില്ല. നമുക്കുവേണ്ടി സകലവും കരുതുകയും തക്കസമയത്ത് അത് പ്രദാനം ചെയ്യുകയും ചെയ്യുന്നവനാകുന്നു നമ്മുടെ ഇടയനെന്ന ബോധ്യം നമുക്കുണ്ടെങ്കിൽ നാളയെചൊല്ലി നാം ഒരിക്കലും വിചാരപ്പെടുകയില്ല. നമ്മുടെ തലയിലെ മുടികൾ എല്ലാം എണ്ണി തിട്ടപ്പെടുത്തിയ കർത്താവ്, നമ്മുടെ ഹൃദയങ്ങളെ തുക്കിനോക്കുന്നവൻ, ബോധവിചാരഹൃദയങ്ങളെ തിരിച്ചറിയുന്നവൻ, നമ്മുടെ ആവശ്യങ്ങളെ സ്തോത്രത്തോടെ സമർപ്പിച്ചാൽ, നമ്മുടെ ധനത്തിനൊത്തവണ്ണം നടത്തിത്തരും.